

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam

॥ *tr̥tīyaskandhē viṃśō'dhyāyaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē viṃśō'dhyāyaḥ ॥

śaunaka uvāca

mahīm pratiṣṭhāmadhyasya sautē svāyambhuvō manuḥ |
kānyanvatiṣṭhaddvārāṇi mārgāyāvarajanmanām || 1 ||

kṣattā mahābhāgavataḥ kṛṣṇasyaikāntikaḥ suhṛt |
yastatyājāgrajaṃ kṛṣṇē sāpatyamaghavāniti || 2 ||

dvaipāyanādanavarō mahitvē tasya dēhajaḥ |
sarvātmanā śritaḥ kṛṣṇaṃ tatparāṃścāpyanuvrataḥ || 3 ||

kimanvapṛcchanmaitrēyaṃ virajāstīrthasēvayā |
upagamyā kuśāvarta āsīnaṃ tattvavittamam || 4 ||

tayōḥ saṃvadatōḥ sūta pravṛttā hyamalāḥ kathāḥ |
āpō gāṅgā ivāghagnīrharēḥ pādāmbujāśrayāḥ || 5 ||

tā naḥ kīrtaya bhadraṃ tē kīrtanyōdāra karmaṇaḥ |
rasajñāḥ kō nu tṛpyēta harilīlāmṛtaṃ piban || 6 ||

ēvamugraśravāḥ pṛṣṭaḥ ṛṣibhirnaimiṣāyanaiḥ |
bhagavatyarpitādhyātmastānāha śrūyatāmiti || 7 ||

sūta uvāca

harērdhṛtakrōḍatanōḥ svamāyayā

niśamya gōruddharaṇaṃ rasātalāt |

līlāṃ hiraṇyākṣamavajñayā hataṃ

sañjātaḥarṣō munimāha bhārataḥ || 8 ||

vidura uvāca

prajāpatipatiḥ sṛṣṭvā prajāsargē prajāpatīn |

kimārabhata mē brahman prabrūhyavyaktamārgavit || 9 ||

yē marīcyādayō viprā yastu svāyambhuvō manuḥ |

tē vai brahmaṇa ādēśātkathamētadabhāvayan || 10 ||

sadvitīyāḥ kimasṛjan svatantrā uta karmasu |

āhōsvitsaṃhatāḥ sarva idaṃ sma samakalpayan || 11 ||

maitrēya uvāca

daivēna durvitarkyēṇa parēṇānimiṣēṇa ca |

jātakṣōbhādbhagavatō mahānāsīdguṇatrayāt || 12 ||

rajaḥpradhānān mahatastrilingō daivacōditāt |

jātaḥ sasarja bhūtādirviyadādīni pañcaśaḥ || 13 ||

tāni caikaikaśaḥ sraṣṭumasamarthāni bhautikam |

saṃhatya daivayōgēna haimamaṇḍamavāsṛjan || 14 ||

sō'sayiṣṭābdhisalilē āṇḍakōśō nirātmakaḥ |

sāgraṃ vai varṣasāhasramanvavātsittamīśvaraḥ || 15 ||

tasya nābhērabhūtpadmaṃ sahasrārkkōrudīdhiti |

sarvajīvanikāyaukō yatra svayamabhūtsvarāṭ || 16 ||

sō'nuviṣṭō bhagavatā yaḥ śētē salilāśayē |
lōkasamsthāṃ yathāpūrvaṃ nirmamē samsthayā svayā || 17 ||

sasarjacchāyayā vidyāṃ pañcaparvāṇamagrataḥ |
tāmisramandhatāmisraṃ tamō mōhō mahātamaḥ || 18 ||

visasarjātmanaḥ kāyaṃ nābhinandaṃstamōmayam |
jagruryakṣarakṣāṃsi rātriṃ kṣuttrṣamudbhavām || 19 ||

kṣuttrḍbhyāmupasrṣṭāstē taṃ jagdhumabhidudruvuḥ |
mā rakṣatainaṃ jakṣadhvamityūcuḥ kṣuttrḍarditāḥ || 20 ||

dēvastānāha samvignō mā māṃ jakṣata rakṣata |
ahō mē yakṣarakṣāṃsi prajā yūyaṃ babhūvitha || 21 ||

dēvatāḥ prabhayā yā yā dīvyān pramukhatō'sṛjat |
tē ahārṣurdēvayantō visrṣṭāṃ tām prabhāmahaḥ || 22 ||

dēvō'dēvāñjaghanataḥ sṛjati smātilōlupān |
ta ēnaṃ lōlupatayā maithunāyābhipēdirē || 23 ||

tatō hasan sa bhagavānasurairnirapatrapaiḥ |
anvīyamānastarasā kruddhō bhītaḥ parāpatat || 24 ||

sa upavrajya varadaṃ prapannārtiharaṃ harim |
anugrahāya bhaktānāmanurūpātmadarśanam || 25 ||

pāhi māṃ paramātmaṃstē prēṣaṇēnāsṛjaṃ prajāḥ |
tā imā yabhituṃ pāpā upākrāmanti māṃ prabhō || 26 ||

tvamēkaḥ kila lōkānāṃ kliṣṭānāṃ klēśanāśanaḥ |
tvamēkaḥ klēśadastēṣāmanāsannapadāṃ tava || 27 ||

sō'vadhāryāsyā kārpaṇyaṃ viviktādhyātmadarśanaḥ |
vimuñcātmatanuṃ ghōrāmityuktō vimumōca ha || 28 ||

tāṃ kvaṇaccaraṇāmbhōjāṃ madavihvalalōcanām |
kāñcīkalāpavilasaddukūlacchannarōdhasam || 29 ||

anyōnyaślēṣayōttuṅganirantarapayōdharām |
sunāsāṃ sudvijāṃ snigdhaḥāsālīlāvalōkanām || 30 ||

gūhantīm vrīḍayā'tmānaṃ nīlālakavarūthinīm |
upalabhyāsurā dharma sarvē sammumuhuh striyam || 31 ||

ahō rūpamahō dhairyamahō asyā navam vayah |
madhyē kāmayamānānāmakāmēva visarpati || 32 ||

vitarkayantō bahudhā tāṃ sandhyāṃ pramadākṛtim |
abhisambhāvya viśrambhātparyapṛcchan kumēdhasaḥ || 33 ||

kāsi kasyāsi rambhōru kō vārthastē'tra bhāmini |
rūpadraviṇapaṇyēna durbhagānnō vibādhasē || 34 ||

yā vā kācittvamabalē diṣṭyā sandarśanaṃ tava |
utsunōṣīkṣamāṇānām kandukakrīḍayā manaḥ || 35 ||

naikatra tē jayati śālini pādapadmaṃ
ghnantiyā muhuh karatalēna patatpataṅgam |
madhyam viṣīdati bṛhatstanabhārabhītaṃ
śāntēva dṛṣṭīramalā suśikhāsamūhaḥ || 36 ||

iti sāyantānīm sandhyāmasurāḥ pramadāyatīm |
pralōbhayantīm jagṛhurmatvā mūḍhadhiyaḥ striyam || 37 ||

prahasya bhāvagambhīraṃ jighrantyātmānamātmanā |
kāntyā sasarja bhagavān gandharvāpsarasāṃ gaṇān || 38 ||

visasarja tanuṃ tām vai jyōtsnām kāntimatīm priyām |
ta ēva cādaduḥ prītyā viśvāvasupurōgamāḥ || 39 ||

sṛṣṭvā bhūtapīśācāṃśca bhagavānātmatandriṇā |
digvāsasō muktakēśān vīkṣya cāmīlayad dṛśau || 40 ||

jagrūstadvīsṛṣṭām tām jṛmbhaṇākhyām tanuṃ prabhōḥ |
nidrāmindriyaviklédō yayā bhūtēṣu dṛśyatē |
yēnōcchiṣṭān dharṣayanti tamunmādaṃ pracakṣatē || 41 ||

ūrjasvantaṃ manyamāna ātmānaṃ bhagavānajaḥ |
sādhyān gaṇān pītṛgaṇān parōkṣēṇāsṛjatprabhuh || 42 ||

ta ātmasargaṃ taṃ kāyaṃ pitarāḥ pratipēdirē |
sādhyēbhyaśca pītṛbhyaśca kavayō yadvitanvatē || 43 ||

siddhān vidyādharaṃścaiva tirōdhānēna sō'sṛjat |
tēbhyō'dadāttamātmānamantardhānākhyamadbhutam || 44 ||

sa kinnarān kimpuruṣān pratyātmyēnāsṛjatprabhuh |
mānayannātmanā'tmānamātmābhāsaṃ vilōkayan || 45 ||

tē tu tajjagrūhū rūpaṃ tyaktaṃ yatparamēṣṭhinā |
mithunībhūya gāyantastamēvōṣasi karmabhiḥ || 46 ||

dēhēna vai bhōgavatā śayānō bahucintayā |
sargē'nupacitē krōdhādutsasarja ha tadvapuḥ || 47 ||

yē'hīyantāmutaḥ kēśā ahayastē'ṅga jajñirē |
sarpāḥ prasarpataḥ krūrā nāgā bhōgōrukandharāḥ || 48 ||

sa ātmānaṃ manyamānaḥ kṛtakṛtyamivātmabhūḥ |
tadā manūn sasarjāntē manasā lōkabhāvanān || 49 ||

tēbhyaḥ sō'srjatsvīyaṃ puram puruṣamātmavān |
tān dṛṣṭvā yē purā sṛṣṭāḥ praśaśaṃsuḥ prajāpatim || 50 ||

ahō ētajjagatsraṣṭaḥ sukṛtaṃ bata tē kṛtam |
pratiṣṭhitāḥ kriyā yasmin sākamannamadāmahē || 51 ||

tapasā vidyayā yuktō yōgēna susamādhinā |
ṛṣīṇṛṣīrḥṛṣīkēśaḥ sasarjābhimatāḥ prajāḥ || 52 ||

tēbhyaścaikaikaśaḥ svasya dēhasyāṃśamadādajaḥ |
yattatsamādhīyōgarddhitapōvidyāviraktimat || 53 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
tṛtīyaskandhē viṃśō'dhyāyaḥ ||